

اقبال اور نوآبادیاتی نظام

ڈاکٹر رضوان احمد مجاہد

ABSTRACT:

Colonialism remained prevalent in the world from sixteen the to mid twentieth century and victimized a number of countries. How colonialism devastated fundamental human and birth rights of victimized nations is now a part of the antiquity. This article analytically focuses on the deadly consequences of colonialism in the light of Iqbal's philosophy and thought.

In Iqbal views, the nations brought up in slavery are devoid of the freedom of thought and self respect because colonialism not only exploits them economically but also intellectually. That is why the nations captured in the talons of slavery cut themselves off from their real identity and become morons intellectually.

نوآبادیاتی نظام کیا ہے؟ اس سوال کے جواب میں ہم دیکھتے ہیں کہ جب کوئی ریاست اپنی قوت کے بل پر کسی کمزور ریاست اور اُس کے لوگوں پر اپنی عمل داری قائم کر کے اس کے قدرتی وسائل اور وہاں کے افراد کی قوت و صلاحیت کو اپنی اقتصادی اور معاشرتی ترقی کے فروغ کے لیے استعمال کرے تو وہ مقبوضہ ریاست اس قابض ریاست کی نوآبادی کہلاتی ہے یعنی نوآبادیاتی نظام ایک ایسا نظام ہے جس میں طاقت ور ریاست اور قوم، کسی کمزور ریاست اور قوم کو اپنے مفاد میں اپنی عمل داری میں لے لیتی ہے۔ قابض ریاست کا غلبہ مقبوضہ ریاست کے تمام تر قدرتی وسائل، تجارتی منڈیوں اور افرادی قوت پر ہوتا ہے۔ اسی بنا پر وہ اپنی اقتصادی اور معاشرتی ترقی کو فروغ دیتی ہے۔

اقتصادی اور معاشرتی شعبوں کے علاوہ حکومتی انتظام چلانے والے ادارے بھی غالب ریاست کے اختیار میں آجاتے ہیں۔ یوں قابض ریاست اپنی نوآبادی پر مکمل بالادستی قائم کر لیتی ہے۔ اس بالادستی کو یقینی بنانے کے

لیے فوجی قوت کے استعمال سے بھی گریز نہیں کیا جاتا۔ حقیقت یہ ہے کہ غالب ریاست اپنی نوآبادی سے معاشی و معاشرتی اعتبار سے کہیں آگے ہوتی ہے۔ اس کے علاوہ حربی اور سائنسی حوالے سے بھی وہ فوقیت رکھتی ہے۔

اپنی اس برتری کے بنا پر وہ مقبوضہ قوم کے مقابلے میں خود کو ایک بہتر قوم اور نسل گردانتی ہے۔ یہ احساس تفاخر اُس کے عزائم کو مزید مہمیز دیتا ہے اور وہ دوسری اقوام کو اپنے زیر نگین کرنے اور اُن کے وسائل سے فیض یاب ہونے کو اپنا حق سمجھتی ہے۔

نوآبادیاتی نظام ایک اصطلاح ہے جو یورپی اقوام کی دیگر کمزور اقوام پر سیاسی گرفت اور اُن کے وسائل پر قابض ہونے کے طریق کار کے لیے استعمال کی جاتی ہے۔ یورپی نوآبادیاتی نظام باقاعدہ طور پر سولہویں صدی میں وجود میں آیا اور اٹھارویں صدی تک اس استعماری نظام کی تشکیل ہوئی۔ انیسویں اور بیسویں صدی میں برطانوی قوم نے دنیا کی مختلف کمزور اقوام کو اپنے تسلط میں لے کر نوآبادی بنایا اور اس طرح ایک مربوط نوآبادیاتی نظام کی بنیاد رکھ کر، دنیا کے تقریباً پچیس فیصد حصہ کو اپنا زیر نگین بنا لیا:

”صنعتی انقلاب کے ساتھ ہی اس نظام کے حوصلے مزید بلند ہوئے اور اس کی قوت میں بے پناہ اضافہ ہوا۔ تجارتی مسابقت اور نئی منڈیوں کی تلاش، برطانیہ، فرانس، ہالینڈ، پرتگال اور اسپین کو امریکہ، ایشیاء، افریقہ اور آسٹریلیا کے بیشتر حصوں میں لے گئی۔ جہاں اُن قابض ممالک نے اپنی اپنی نوآبادیات قائم کیں۔ انیسویں صدی میں روس، اٹلی، جرمنی اور خود امریکہ بھی ان استعماری ممالک کی صف میں شامل ہوئے“ (۱)

بیسویں صدی کی چوتھی دہائی یعنی دوسری جنگ عظیم کے خاتمہ پر نوآبادیاتی نظام کی گرفت کمزور ہونا شروع ہوئی اور ۱۹۶۰ء کی دہائی میں آزادی کی موثر تحریکوں نے اس نظام کو اپنے منطقی انجام تک پہنچا دیا۔

نوآبادی انگریزی زبان کے لفظ کالونی (Colony) کا ترجمہ ہے۔ سیاسی اصطلاح میں کالونی مقبوضہ اور مطیع علاقے کے لیے استعمال ہوتا ہے۔ کالونی کی اصطلاح لاطینی لفظ (Colonia) سے مستعار ہے۔ جس کے معنی کسی علاقے پر قابض ہو کر ایک منظم گروہ کی سکونت کے ذریعے کسی انسانی معاشرے کی نوآبادکاری ہے۔ (۲)

اپنے سیاسی مفہوم میں کالونی ایک جغرافیائی وحدت ہے جو نوآبادکار ریاست یعنی استعماری ریاست سے آزاد ہو کر بھی کسی نہ کسی حیثیت میں اس کی وفادار اور مطیع رہتی ہے“ (۳)

نوآبادیوں کا وجود تجارت، معیشت، فتوحات اور سائنس و ٹیکنالوجی کی برتری کا مرہون منت رہا ہے۔ ماضی کی تمام نوآبادیوں کا جائزہ لیا جائے تو ایک حقیقت نمایاں طور پر نظر آتی ہے کہ کسی بھی نوآبادی کا حقیقی باشندہ عام طور پر بنیادی سیاسی حقوق سے محروم رہا ہے۔ تاہم کچھ سیاسی و معاشی سہولتیں اور کسی حد تک خود مختار حکومت کا حق اُسے آبادکار ریاست کی مرضی سے ضرور ملتا رہا ہے۔

شاید انہیں سہولیات کے پیش نظر، نوآبادیاتی نظام کے حمایتی اس بات کا پرچار کرتے ہیں کہ آبادکار ریاست اپنی نوآبادیوں میں اقتصادی اور سیاسی نظام کا ڈھانچہ از سر نو مرتب کرتی ہے۔ اُن کے بقول انہیں نوآبادکاروں کا

جدید دنیا سے ہم آہنگ ہونے اور جمہوری اقدار کے حصول کا خواب شرمندہ تعبیر ہوا ہے۔ اُن کے نزدیک یہ نو آبادیاں آج جدیدیت اور جمہوریت سے ہم آہنگ ہو کر ترقی یافتہ ممالک میں شامل ہو چکی ہیں۔

اس سلسلے میں امریکہ، کینیڈا، نیوزی لینڈ، آسٹریلیا، ہانگ کانگ اور سنگاپور کو مابعد نوآبادیات ترقی یافتہ ریاستوں کی مثال قرار دیا جاتا ہے۔ لیکن دنیا کے یہ ترقی یافتہ ممالک جو بذات خود عالمی تجارتی مراکز بھی ہیں، نوآبادیاتی نظام کے اثرات کی حقیقی تصویر پیش نہیں کر سکتے۔ اس حقیقت کو بھی ملحوظ رکھنا چاہیے کہ نوآبادکار ریاستوں نے جن غیر آباد علاقوں میں اپنی نوآبادیاں قائم کیں اور وہاں اپنے ممالک کے باشندوں کو آباد کیا۔ اُن کی ترقی اور اُن نوآبادیوں، جنہیں قوت کے زور پر اپنا زیرنگیں بنایا۔ ان کی ترقی میں آج بھی زمین آسمان کا فرق موجود ہے۔

حقیقت تو یہ ہے کہ ریاستوں کی توسیع کے عمل کے دوران میں پس ماندہ ریاستوں کو نہ صرف محکومیت کے عذاب سے گزرنا پڑتا ہے بلکہ معاشی اور اقتصادی استحصال کے ساتھ وہاں کے عوام کی نفسیاتی، معاشرتی اور اخلاقی زندگیوں کو بھی ایک اندوہ ناک کرب سے دوچار ہونا پڑتا ہے۔ ایک رائے کے مطابق تو نوآبادیاتی نظام کی تخریب کاری کسی عصمت دری کے مترادف ہے۔ (۴)

نوآبادیاتی دور انسانی تاریخ کے بدترین ادوار میں سے ایک دور تھا۔ جس میں انسانیت کی تیخ کنی کی گئی۔ نوآبادیاتی نظام کے استحکام کے لیے برس ہا برس کی جنگیں اور بے رحم جارحیت کا سہارا لیا گیا۔ ایک تہذیب کی قیمت پر دوسری تہذیب کو پروان چڑھایا گیا۔

آزادی فکرو عمل کو ختم کر کے صاحب فکرو دانش افراد کے سرفصل وقت کی زینت بنائے گئے۔ مقامی افراد کی تذلیل و نفرت اس نظام کا طرہ امتیاز سمجھا گیا۔ غرض نوآبادیاتی نظام قائم کرنے کا عمل ایک انسانیت کش عمل تھا۔ جس میں محکوم انسان آقاؤں کے سامنے جانوروں سے زیادہ حیثیت نہیں رکھتے تھے۔ اس نظام کا مرکزی خیال یہ ہے کہ انسانوں میں صرف حاکم و محکوم کا رشتہ ہی ایک حقیقی رشتہ ہے۔ اس نظام کے تحت انسانیت کی تحقیر کے نت نئے حربے اختیار کیے جاتے ہیں۔ ضرورت سے زیادہ ٹیکس، خوف و ہراس کی فضا، پولیس کا تشدد و نا انصافی، ذرائع ابلاغ پر گرفت، جس کے ذریعے یہ باور کراتے رہنا کہ نوآبادیاتی نظام کے ذریعے ہی نئی تہذیب اور ترقی کا عمل ممکن ہو سکا ہے یہ احساس دلانا کہ نوآبادیاتی نظام کے بغیر جدیدیت کا تصور بھی محال تھا۔

حالانکہ حقیقت اس کے برعکس ہے، ماضی کی نوآبادیوں کا جائزہ لیں تو پتہ چلتا ہے کہ یہ جدیدیت کے لحاظ سے آج بھی سیکڑوں برس پیچھے ہیں۔ نوآبادیاتی نظام کے خالق آج بھی اپنا اثر و رسوخ قائم رکھنے کے لیے مختلف سامراجی ہتھکنڈے اپنائے ہوئے ہیں۔ نوآزاد ریاستیں اپنے اقتصادی معاملات میں آج بھی سرمایہ دارانہ استعماری نظام میں جکڑی ہوئی ہیں۔ مغربی سامراجی نظام کی کامیابی اس سے بڑھ کر اور کیا ہوگی کہ سیاسی آزادی حاصل کرنے والی ریاستیں اب بھی نوآبادیاتی معاشی نظام سے آزاد نہیں ہو سکی ہیں۔

موجودہ نوآبادیاتی نظام یعنی امپیریل ازم، باقاعدہ ایک نظریہ کے تحت منظم کیا گیا ہے۔ عصر حاضر میں جب

کہ سرد جنگ کے خاتمہ پر امریکہ ایک قطبی طاقت بن کر ظاہر ہوا ہے اور جس کا بڑا اتحادی یورپ ہے۔ یوں یورپ امریکہ گٹھ جوڑ، نئے امپیریل ازم کی شکل میں نمودار ہوا ہے۔ اس نئے امپیریل ازم میں جدید سائنس اور طاقت کی بدولت نوآبادیات پر تسلط نئے ڈھنگ سے مستحکم کیا گیا ہے۔ آج یورپی، امریکی طاقت و تشدد کے سامنے اقوام عالم بے بس و حقیر دکھائی دیتی ہیں۔ (۵)

یہ ممالک بین الاقوامی امداد، قرضوں، جدید ٹیکنالوجی کی منتقلی، تجارتی منڈیوں میں قیمتوں پر کنٹرول اور بین الاقوامی اداروں، ورلڈ بینک، آئی ایم ایف اور یورپی یونین کے ذریعے نئے امپیریل ازم کا جال پھیلانے ہوئے ہیں۔ یہ جال ماضی کے نوآبادیاتی نظام کی طرح بظاہر نظر نہیں آتا لیکن بالواسطہ طور پر کہیں زیادہ مستحکم اور با اثر ہے۔ بیسویں صدی کی ابتدا میں جبکہ برطانوی نوآبادیاتی نظام اس قدر مستحکم تھا کہ برطانوی اقتدار میں سورج غروب نہیں ہوتا تھا۔ ایسے میں اسی برطانیہ کی نوآبادی، ہندوستان میں جنم لینے والا صاحبِ فہم و ادراک شاعر، علامہ محمد اقبال، امت مسلمہ کی رہنمائی کے لیے کمر بستہ ہو چکا تھا۔ نوآبادیاتی نظام اور اُس کے اثرات کے حوالے سے اقبال اپنی گہری فکری بصیرت اور سیاسی تجزیے کی بنا پر اس حقیقت سے آگاہ تھے کہ آنے والے دنوں میں امت مسلمہ پر نوآبادیاتی نظام کے اثرات کس قدر مہلک ثابت ہوں گے۔ یہی وجہ ہے کہ وہ مسلمانوں کو ایک تہذیبی اکائی بننے کی دعوتِ فکر دیتے ہیں۔

اقبال اپنے عہد کی سیاست کا گہرا شعور و ادراک رکھتے تھے۔ وہ دیکھ رہے تھے کہ ایک قوم جو ایک عرصہ سے نوآبادیاتی نظام کی پروردہ ہے، اُس کی اخلاقی و تہذیبی سطح کس حد تک دگرگوں ہو چکی ہے۔ اقبال جس تہذیب و ثقافت کے گرویدہ تھے۔ وہ درمندی اور اخوت کی علم بردار تھی۔ جس کی بنا پر مسلمان ایک دوسرے کے لیے بریشم کی طرح نرم اور دشمن کے لیے فولاد کی حیثیت رکھتے تھے۔ اقبال ایسی تہذیب و ثقافت کے متنی تھے جو مادیت سے کہیں زیادہ روحانی اقدار پر مبنی ہو۔ اُن کے نزدیک روحانی زندگی کے لیے ایسی تب و تاب چاہے جو نہ ختم ہونے والی ہو۔ جس کی بنیادیں قرآن سے ماخوذ ہوں اور حصولِ علم و دانش، جستجو اور آرزو جس کے بنیادی خواص ہوں۔

اقبال کے نزدیک ایک مسلمان کے لیے لازم ہے کہ وہ اپنے دل میں جستجو و آرزو کا چراغ روشن کرے تاکہ وہ ایک زندہ انسان کی مثال بن سکے کیونکہ وہ دیکھ رہے تھے کہ نوآبادیاتی نظام کے شکنجے میں جکڑے رہنے کی وجہ سے اُس میں حزم و احتیاط کی ضرورت سے بڑھی ہوئی کیفیت اور بے دلی کے آثار پیدا ہو چکے تھے۔ اقبال اپنے مشاہدے اور تجربے کی بنیاد پر اس حقیقت کا ادراک کر چکے تھے کہ نوآبادیاتی نظام نے مسلم امہ اور خصوصاً ہندوستان کے مسلمانوں کی نفسیات پر گہرے اثرات مرتب کیے ہیں۔ اُن کے ماضی کی درخشاں روایات کا احساسِ تفاخر، ندامت و پشیمانی میں بدل چکا تھا۔ اُن کے ماضی کی مضبوط اور بے باک شخصیت بودے پن کا شکار ہو چکی تھی۔ بے یقینی بذاتِ خود غلامی سے بدتر ہے۔

یقین مثل خلیل آتش نشینی
یقین اللہ مستی ، خود گزینی
سن اے تہذیب حاضر کے گرفتار

غلامی سے بتر ہے بے یقینی (۶)

اُن کا درس خودی اسی سلسلے کی ایک کڑی ہے، انہوں نے فلسفہ خودی کے ذریعے انسان کو یہ بتانے کی کوشش کی ہے کہ وہی درحقیقت خلاصہ کائنات ہے اور کائنات کی تخلیق اسی کی مرہون منت ہے۔

بے خبر تو جوہر آئینہ ایام ہے
تو زمانے میں خدا کا آخری پیغام ہے (۷)

نہ تو زمیں کے لیے ہے نہ آسمان کے لیے
جہاں ہے تیرے لیے تو نہیں جہاں کے لیے (۸)

اس حوالے سے قاضی جاوید کا اقتباس توجہ طلب ہے:-

”علامہ کی شاعری میں نوآبادیاتی نظام کے نفسیاتی اور عمرانیاتی اثرات کی موثر تصویر کشی کی گئی

ہے۔ خودی کے تجزیاتی فہم کے لیے اس کا مطالعہ ناگزیر ہے“ (۹)

آگے چل کر مزید لکھتے ہیں:

”نظریہ خودی کی تشریح و توضیح کی جانب کافی توجہ دی گئی ہے۔ تاہم اس حقیقت کو مسلسل نظر

انداز کیا گیا ہے کہ یہ تصور براہ راست نوآبادیاتی نظام کے خلاف ایک رد عمل ہے۔ خود علامہ

نے اس جانب کئی اشارے کیے ہیں، وہ کہتے ہیں کہ صرف خودی کی موت کی بنا پر ہندی شکستہ

بالوں پر آشیانہ حرام اور نفس حلال ہوا ہے اور یہ کہ ہر وہ قوم جو اپنی خودی کی حفاظت نہیں کر

سکتی۔ مظلومی و محکومی کا شکار ہو جاتی ہے۔ یہ اُس کا ناگزیر مقدر ہے۔ اس سے نجات کی راہ

صرف خودی کی پرورش اور لذت نمود میں ہے۔“ (۱۰)

لہذا اقبال کے نزدیک انسان پر یہ لازم ہے کہ وہ اپنی خودی کا ادراک کرے اور خودی کی اس حقیقت کا

ادراک بغیر علم و جدان ممکن نہیں ہے۔ اقبال جس خودی کا ذکر کرتے ہیں۔ وہ نہ صرف انسان کی انفرادی خودی

ہے بلکہ خدا کی خودی بھی ہے۔ کیونکہ خدا کی ذات خودی مطلق ہے اور خود اپنے انکشاف کی خواہشمند بھی

ہے۔ (۱۱)

احساس خودی کے فقدان کی وجہ سے قوموں پر مرتب ہونے والی غلامی کی نفسیات، جو تباہی و بربادی کا

پیغام لاتی ہے۔ اقبال اس سے بخوبی آگاہ تھے۔

اقبال نوآبادیاتی نظام کے نتیجے میں جنم لینے والی ملوکیت اور اُس کے، اُن حیلے بہانوں سے بھی واقف

تھے۔ جو وہ مختلف اقوام کو غلامی پر رضا مند رکھنے کے لیے اختیار کرتی ہے۔ اقبال اس حقیقت کو بھی جانتے تھے کہ انسانیت، جمہوریت اور انصاف کے نام پر استحصال اور مکرو فریب ہی ملوکیت کی اصل نفسیات ہے۔ ”نصیرِ راہ“ میں اس حوالے سے لکھتے ہیں۔

آبتاؤں تجھ کو رمزِ آبیہ ان الملوک
سلطنتِ اقوامِ غالب کی ہے اک جادوگری
خواب سے بیدار ہوتا ہے ذرا محکوم اگر
پھر سلا دیتی ہے اس کو حکمراں کی ساحری (۱۲)

اقبال کے خیال میں نوآبادیاتی نظام اپنے معاشی اور سیاسی مفادات کی حفاظت کے لیے ابلیسی ضابطہ اخلاق ترتیب دیتا ہے۔ اور اس ابلیسی ضابطہ اخلاق کے زیر اثر ملوکیت، شہنشاہیت اور غیر ملکی حکمرانی کے انداز، مقامی باشندوں اور مقبوضہ ریاستوں کے نادار عوام کی شکستہ حالی اور اُن کی تقدیر کی جبریت پر مہر تصدیق ثبت کرتا ہے۔

اقبال کے نزدیک یہ ابلیسی ضابطہ اخلاق، مقامی باشندوں میں خوئے غلامی کی ترویج کا باعث بنتا ہے۔ اسی ضابطہ اخلاق کے ذریعے صوفی و ملا سے ملوکیت کے حق میں کلمہ خیر کہلویا جاتا ہے۔

جس کا نتیجہ یہ نکلتا ہے کہ مردِ حر کے لیے زندگی تنگ اور اُس کی جدوجہد کو حرام قرار دیا جاتا ہے۔

اقبال جانتے تھے کہ جب ان استعماری و قابض قوتوں کو مقامی مدد اور تعاون درپیش ہوتا ہے تو یہ سلطانی جمہور کا نعرہ مستانہ لگا کر اپنا چولا بدل لیتا ہے۔ اقبال کے نزدیک اس جمہوری نظام کی حقیقت سوائے اس کے کچھ اور نہیں کہ ”چہرہ روشن اندروں چنگیز سے تاریک تر“ (۱۳) اقبال استعماری دور کے ان ہتھکنڈوں سے بھی آگاہی رکھتے ہیں۔ جن کی بدولت یہ قوت مذہبی، سیاسی، معاشی، تاریخی اور تہذیبی جالوں کے زیر اثر ملا کی نظر، نور فراست سے تہی کر دیتی ہے۔ صوفی کی مئے ناب بے سوز ہو جاتی ہے۔ اقبال بہت کرب سے اس تلخ حقیقت کا ادراک کرتے ہیں کہ نوآبادیاتی نظام کا زہر محکوموں کی رگ و پے میں اتر کر، اُن کا دل مردہ، افسردہ اور ناامید کر دیتا ہے۔ نتیجتاً وہ احساس کمتری کا شکار ہو کر اپنا ضمیر گروی رکھوا دیتا ہے اُس کی نمناک آنکھوں سے اخلاص و مروت کی رنق تک رخصت ہو جاتی ہے۔ غرض نوآبادیاتی نظام کے زیر اثر استعماری رنگ ڈھنگ، مقامی تہذیب و وقار کو ساکت، جامد و بے عمل کر دیتا ہے۔

اقبال دیکھ رہے تھے کہ نوآبادیاتی نظام کی عطا صدیوں کی غلامی نے مسلمانوں کی تازگی، فکر و عمل کو گہنا دیا ہے۔ اقبال نہ صرف غلامی کے اس مرض کی نشاندہی کرتے ہیں بلکہ اس کے تباہ کن اثرات کا جائزہ بہت دروں بینی سے لیتے ہیں۔ وہ آزادی کی افادیت و اہمیت بھی اجاگر کرتے ہیں تاکہ آمادہ غلامی قوم پھر سے آزادی، فکر و عمل کے لیے بے تاب ہو جائے۔

بندگی میں گھٹ کے رہ جاتی ہے مثل جوئے آب

اور آزادی میں بحر بے کراں ہے زندگی
غلامی میں نہ کام آتی ہیں شمشیریں نہ تدبیریں
جو ہو ذوق یقین پیدا تو کٹ جاتی ہیں زنجیریں (۱۴)

فکرِ اقبال میں غلامی کے خلاف جو شدید ردِ عمل ملتا ہے اور جس طرح وہ اپنی قوم کو غلامانہ طرزِ زیست اور اندازِ فکر کے خلاف آمادہ پیکار کرتے ہیں، وہ دراصل نوآبادیاتی نظام کی عطا، فکری و عملی کجروی کے خلاف شدید ردِ عمل تھا۔ یہی وجہ ہے کہ اقبال ایسے افراد سے سخت بیزاری کا اظہار کرتے ہیں جو مغربی فکر و عمل کے گرویدہ تھے۔ سید سلمان ندوی کے نام اپنے ایک خط میں لکھتے ہیں ”مسلمانوں کا مغرب زدہ طبقہ نہایت پست فطرت ہے“ (۱۵) اس دور میں جب مغربی تہذیب، سیاسی و فکری اور اقتصادی و معاشرتی میدانوں میں، دل و دماغ پر چھا جانے کے لیے معرکہ آرا تھی۔ اقبال نے مغربی تہذیب و افکار اور فلسفہ و نظریات کا نہایت باریک بینی اور دقت نظری سے مطالعہ کیا اور مغربی تہذیب کے کمزور پہلوؤں کی نشاندہی کر کے اسلامی تصورات اور تہذیب کی برتری کو واضح کیا۔

اقبال کے نزدیک ذہنی و فکری طور پر مغرب سے مرعوب طبقہ مسلمانوں کی سیاسی راہنمائی کا اہل نہیں ہے۔ بلکہ مسلم معاشرے میں فکری ارتداد کا باعث ہے۔ یہ طبقہ ذاتی مفادات کے پیش نظر قومی مفادات کا سودا کرنے سے بھی دریغ نہیں کرتا۔ حقیقت یہ ہے کہ نوآبادیاتی نظام، مقامی لوگوں کے تعاون کے بغیر نہیں چل سکتا۔ اس لیے اس نظام کی بقا کے لیے ایک ایسا طبقہ از حد ضروری خیال کیا جاتا ہے۔ جو ذہنی اعتبار سے مغربی فکر و فلسفہ کا داعی ہو اور رنگ و نسل کے لحاظ سے مقامی۔ اقبال جانتے تھے کہ غلام چاہے جسمانی ہوں یا ذہنی و معاشی اُن کی سوچ اپنی نہیں ہو سکتی وہ اپنے آقا کی عینک سے دیکھتے اور اس کے دماغ سے سوچتے ہیں۔ وہ اپنے فائدوں کی خاطر، استعمار کے مفادات کا تحفظ یقینی بناتے ہیں۔ ملک و ملت داؤ پر بھی لگ جائے تو خیال نہیں کرتے۔ اقبال قوم کو مغرب کے ان آلہ کاروں سے بچنے کی تلقین کرتے ہیں وہ غلاموں کی بصیرت سے پناہ مانگتے ہیں اور مردانِ حر کی تمنا کرتے ہیں:

یہ زائرانِ حریمِ مغرب ہزار رہبر نہیں ہمارے
ہمیں بھلا ان سے واسطہ کیا جو تجھ سے نا آشنا رہے ہیں
غضب ہیں یہ مرشدانِ خود ہیں، خدا تری قوم کو بچائے
بگاڑ کر تیرے مسلموں کو یہ اپنی عزت بنا رہے ہیں (۱۶)

یہی وجہ ہے کہ نوآبادیاتی ماحول کے زیر اثر پروان چڑھنے والے فنونِ لطیفہ کی حیثیت بھی اقبال کے نزدیک مشکوک ٹھہرتی ہے اور وہ اُس دور میں پروان پانے والے ادب، مصوری اور سنگ تراشی کو تنقید کا نشانہ بناتے ہیں۔ اُن کے نزدیک اُس دور میں وجود پانے والی تصویریں، چہرے اور خاکے استعماری نظریات کے عکاس ہوتے ہیں۔ حقیقت میں یہ فنونِ لطیفہ، استعماری حاکموں، مفکروں اور دانشوروں کی سوچ کے بموجب ہوتا ہے۔ اس کے

ساز میں موت کا آہنگ اور جہاں سے بیزاری کا رنگ جھلکتا ہے۔ اقبال کے نزدیک غلامی ذوقِ حسنِ زیبائی سے محرومی کا دوسرا نام ہے۔ یہ انسان کو کند ذہن بنا کر حسنِ لطافت سے بیگانہ کر دیتی ہے۔ اس کے باطن سے سوائے بے دلی ناتوانی اور خستہ حالی کے کچھ نہیں پھوٹتا۔

غلامی کیا ہے؟ ذوقِ حسنِ زیبائی سے محرومی
جسے زیبا کہیں آزاد بندے ہے وہی زیبا
بھروسا کر نہیں سکتے غلاموں کی بصیرت پر
کہ دنیا میں فقط مردانِ حُر کی آنکھ ہے بینا (۱۷)

اقبال نے نوآبادیاتی نظام کے اثرات اور مسلمانوں کی زبوں حالی کو شعوری سطح پر سمجھا اور انہیں تہذیبی اکائی بننے کی دعوت فکر دی۔ اقبال استعماری دور میں پھیلانے گئے تہذیبی جالوں کا بہت باریک بینی سے مشاہدہ کرتے ہیں۔

وہ دیکھتے ہیں کہ اس تہذیب کے زیر اثر ایک ایسا طبقہ پروان چڑھ رہا ہے۔ جو ظاہری چمک دک ہی کو سب کچھ سمجھتا ہے۔ اس کے نزدیک مغرب کی ترقی، اُس کے لباس اور عیش و عشرت میں پنہاں ہے۔ اقبال جانتے تھے کہ نوآبادیاتی نظام کے زیر اثر پروان چڑھنے والے معاشرے، جو خود اپنی خودی سے تہی ہو چکے ہوں۔ انھیں دوسروں کی ذرا سی خوبی بھی بہت بڑی محسوس ہوتی ہے۔ اور اس کے برعکس وہ اپنی بڑی سے بڑی خوبی کو بھی اپنے احساسِ کمتری کی وجہ سے نہایت حقیر خیال کرتے ہیں۔

اقبال اپنی مثنوی پس چہ باید کرد۔ اے اقوامِ شرق، میں جہاں اور بہت سے نکات پر بات کرتے ہیں۔ وہاں اس نکتہ کو بھی بہت صراحت سے بیان کرتے ہیں کہ ہمیں مغرب کی ظاہری چمک دک کے سامنے اپنی تہذیب اور دین کو فراموش نہیں کر دینا چاہیے۔ بلکہ اپنی تہذیب اور دین پر فخر کرتے ہوئے اُن کی خوبیوں پر عمل پیرا ہونا چاہیے کیونکہ یہ وہی روشنی ہے، جس نے تہذیبِ مغربی کے دیے کو روشن کر رکھا ہے اور مغرب کی مستی اسی مئےِ گلفام کی بخشی ہوئی ہے۔ مغرب کی خوشحالی اور ترقی کی عمارت کا معمارِ اول بھی یہی تہذیب اور دین ہیں۔

اے زافسونِ فرنگی بے خبر
فتنہ ہادر آستین اوگر
از فریب او اگر خواہی اماں
اشترانس رازِ حوضِ خود براں
حکمتش پر قومِ را بے چارہ کرد
وحدتِ اعرابیاں صد پارہ کرد (۱۸)

ترجمہ: تو جو فرنگی کے سحر سے بے خبر ہے۔ اس کی آستین دیکھ کہ اس میں ہزاروں تباہیاں پوشیدہ ہیں۔ اگر تو اس کے طلسم سے محفوظ رہنا چاہتا ہے تو اپنے حوض سے اس کے اونٹوں یعنی کینہ

پردوں کو بھگادے۔ اس کی تدبیر اور چالوں نے ہر قوم کو بے بس کر کے رکھ دیا۔ اسی نے عربوں کی وحدت کو پارہ پارہ کر دیا ہے۔ (۱۹)
اقبال اپنی اسی مثنوی میں لکھتے ہیں:

عصر حاضر زادۂ ایام تست
مستی اوازے گلغام تست
شارح اسرار ا و تو بودہ
اولیس معمار ا و تو بودہ
مرد صحرا پختہ ترکن خام را

بر عیار خود بزن ایام را (۲۰)

ترجمہ: موجودہ دور (اپنے علوم کے سلسلے میں) تیرا ہی مرہون منت ہے۔ اس کی مستی تیری ہی سرخ شراب کے طفیل ہے۔ پہلے پہل اس کے بھیدوں کی تشریح کرنے والا تو ہی تھا۔ اس کا پہلا معمار بھی تو ہی تھا۔ اے صحرائین (یعنی عرب قوم) اپنی کوتاہیوں کو دور کر کے خود کو قوت و جبروت کا حامل بنا۔ زمانے کو اپنی کسوٹی پر پرکھ۔ (۲۱)

اقبال نے نوآبادیاتی نظام کے استعماری ہتھکنڈوں کو ہدف تنقید بنایا ہے اور اس کے خلاف اپنے فکری استحکام کو بروئے کار لاتے ہوئے باقاعدہ اعلان جنگ کیا ہے۔ وہ دیکھ رہے تھے کہ مغربی استعمار کی یلغار میں منافقت، خود فروشی اور استبداد کے عناصر کس قدر پیش پیش ہیں۔ انھوں نے اس موقع پر بغیر لگی لپٹی رکھے، اسلام کو ایک عالمگیر انسانی تحریک کے طور پر پیش کیا ہے۔ انھوں نے کسی قسم کا معذرت خواہانہ لہجہ اختیار کیے بغیر اسلام کو عالم انسانیت کی فلاح اور خیر و خوبی کا ضامن قرار دیا ہے۔ نوآبادیاتی نظام کے استعماری تسلط کے برعکس، اقبال حقوق انسانی، عظمت بشر، آزادی ضمیر اور حق خود ارادیت کے قائل تھے۔ اُن کے نزدیک اسلام صلح کل اور عالمگیر مساوات پر مبنی تہذیب و معاشرت کا داعی دین ہے اور اسی کو اپنا کر زمانے کے دکھ اور درد کو کم کیا جاسکتا ہے۔ اقبال جانتے تھے کہ اسلامی تہذیب ہی وہ تہذیب ہے جو رنگ و نسل اور طبقات کی تمیز سے ماوراء ایک ایسا مستحکم معاشرہ تشکیل دے سکتی ہے جو کسی بیرونی حاکمیت اور سامراجی حربوں کے زیر اثر نہ ہوسکے گا یہی وہ معاشرہ ہے جو بیرونی عمل داری اور دیواستبداد کے ہر قسم کے امکان کو جھٹک دے گا۔ اقبال کسی بھی صورت استحصالی آقایت کے قائل نہ تھے۔ وہ حکمت فرعون کو حکمت کلیمی کے زیر اثر دیکھنے کے متمنی تھے۔ اقبال نوآبادیاتی نظام کی روح کے برعکس، جس نے عالم بشریت کی پیٹھ میں انتشار اور محرومی کا خنجر پیوست کیا تھا۔ اسلام کو ایک ایسی قوت اور روحانی نظام کے حوالے سے یاد کرتے ہیں، جو انسانیت کو متحد و یکجا کرنے کا خواہاں ہے۔ اس حوالے سے اقبال لکھتے ہیں:-

”اگر عالم بشریت کا مقصد اقوام انسانی کا امن، سلامتی اور ان کی موجودہ اجتماعی ہیئتوں کو بدل کر ایک واحد اجتماعی نظام قرار دیا جانا ہے تو سوائے نظام اسلام کے کوئی اور اجتماعی نظام ذہن

میں نہیں آسکتا کیونکہ جو کچھ قرآن سے میری سمجھ میں آیا ہے اس کی رو سے اسلام محض انسان کی اخلاقی اصلاح ہی کا داعی نہیں بلکہ عالم بشریت کی اجتماعی زندگی میں ایک تدریجی مگر اساسی انقلاب بھی چاہتا ہے جو اس کے قومی اور نسلی نقطہ نگاہ کو یکسر بدل کر اس میں خالص انسانی ضمیر کی تخلیق کرے۔ تاریخ ادیان اس بات کی شاہد و عادل ہے کہ قدیم زمانے میں دین قومی تھا، جیسے مصریوں، یونانیوں اور ہندیوں کا بعد میں نسلی قرار پایا، جیسے یہودیوں کا، مسیحیت نے یہ تعلیم دی کہ دین انفرادی اور پرائیویٹ ہے۔ جس سے بد بخت یورپ میں یہ بحث پیدا ہوئی کہ دین چونکہ پرائیویٹ عقائد کا نام ہے۔ اس واسطے انسانوں کی اجتماعی زندگی کی ضامن صرف سٹیٹ ہے۔ یہ اسلام ہی تھا جس نے بنی نوع انسان کو سب سے پہلے یہ پیغام دیا کہ دین نہ قومی ہے نہ نسلی، نہ انفرادی، نہ پرائیویٹ بلکہ خالصتاً انسانی ہے اور اس کا مقصد باوجود تمام فطری امتیازات کے عالم بشریت کو متحد و منظم کرنا ہے۔“ (۲۲)

جہاں تک نوآبادیاتی نظام کے مابعد اثرات کا تعلق ہے تو یہ نظام آج بھی مختلف شکل میں اپنا تسلط برقرار رکھے ہوئے ہے۔ آج بھی مغرب کی نام نہاد تہذیب یافتہ اقوام پسماندہ اقوام کے ساتھ ظلم و جبر اور وحشت و بربریت کا سلوک روا رکھے ہوئے ہیں۔ یہ مغربی استعمار کی خوں ریزی اور سفاکی ہی ہے جو فلسطین، کشمیر، افغانستان، عراق اور لبنان کو پامال کیے ہوئے ہے۔ اقبال اپنی فکری بصیرت کے سبب مغربی استعمار کی ان خوں آشامیوں کو بہت پہلے دیکھے چکے تھے۔

اُن کے نزدیک نہ صرف برصغیر بلکہ تمام مشرق کی زوال آمادگی کا بنیادی سبب مغربی استعمار ہی ہے۔ جس نے مشرق کی روح کو انتہائی بے دردی سے کچل کر رکھ دیا ہے۔ اور جس نے اپنی حکمت و دانائی اور تمام تر بے مثال سائنسی ترقی کے باوجود انسانیت کو زخم زخم کر دیا ہے۔ اقبال کی یکم جنوری ۱۹۳۸ء کی ایک ریڈیائی تقریر کا اقتباس ملاحظہ ہو۔ جسے آج کے حالات و واقعات کے تناظر میں دیکھیں تو اسی عہد کا نوحہ محسوس ہوتا ہے۔ کہتے ہیں:-

”دور حاضر کو علوم عقلیہ اور سائنس کی عدیم المثال ترقی پر بڑا فخر ہے اور یہ فخر یقیناً حق بجانب ہے۔ تمام ترقی کے باوجود اس زمانے میں ملوکیت کے جبر و استبداد نے جمہوریت، قومیت، اشتراکیت، فسطائیت اور نہ جانے کیا کیا نقاب اوڑھ رکھے ہیں۔ ان نقابوں کی آڑ میں دنیا بھر میں حریت اور شرف انسانیت کی ایسی مٹی پلید ہو رہی ہے کہ تاریخ عالم کا کوئی تاریک سے تاریک صفحہ بھی اس کی مثال پیش نہیں کر سکتا۔ جن نام نہاد مدبروں کو انسانوں کی قیادت سپرد کی گئی ہے، وہ خوں ریزی، سفاکی اور زبردست آزاری کے دیوتا ثابت ہوئے۔ جن حاکموں کا یہ فرض تھا کہ وہ اخلاقی انسانی کے نواہی کی حفاظت کریں، انسان کو انسان پر ظلم کرنے سے روکیں۔ انھوں نے ملوکیت اور استعمار کے جوش میں لاکھوں کروڑوں مظلوم بندگان، خدا کو ہلاک و پامال کر ڈالا اور صرف اس لیے کہ ان کے اپنے مخصوص گروہ کی ہوا و ہوس کی تسکین کا

سامان بہم پہنچایا جائے۔ انھوں نے کمزور قوموں پر تسلط حاصل کرنے کے بعد اُن کے اخلاق، ان کے مذہب، اُن کی معاشرتی روایات، ان کے ادب اور اُن کے اموال پر دست تظاول دراز کیا۔ پھر ان میں تفرقہ ڈال کر ان بد بختوں کو خون ریزی اور برادر گشی میں مصروف کر دیا تاکہ غلامی کی افیون سے مدہوش رہیں اور استعمار کی جو تک چپ چاپ اُن کا لہو پیتی رہے۔“ (۲۳) انسانیت کی تذلیل اور استعماری بربریت کا ذکر کرتے ہوئے اقبال مزید کہتے ہیں:-

”دنیا پر نظر ڈالو تو معلوم ہوگا کہ اس دنیا کے ہر گوشے میں چاہے وہ فلسطین ہو یا حبش، ہسپانیہ ہو یا چین، ایک قیامت برپا ہے۔ لاکھوں انسان بے دردی سے موت کے گھاٹ اتارے جا رہے ہیں۔ سائنس کے تباہ کن آلات سے تمدن انسانی کے عظیم ایشان آثار کو معدوم کیا جا رہا ہے اور جو حکومتیں فی الحال آگ و خون کے اس تماشے میں عملاً شریک نہیں ہیں وہ اقتصادی میدانوں میں خون کا آخری قطرہ تک چوس رہی ہیں۔“ (۲۴)

حوالہ جات:

- (۱) مبارک علی، ڈاکٹر، تاریخ اور ریاست (مضمون امپیریل ازم کیا ہے؟) فکشن ہاؤس، لاہور، ۲۰۰۵ء ص ۷۵
- (2) Encyclopadia of Social Sciences Vot III The Macmillen Company New York, 1963 pp 653
- (۳) ایضاً ص ۶۵۶
- (4) Colonialism www.wikipedia.com. p. 1 of 3
- (۵) مبارک علی، ڈاکٹر، تاریخ اور آج کی دنیا (مضمون کولونیل آئیڈیالوجی اور اس کی بنیادیں) فکشن ہاؤس لاہور، ۲۰۰۵ء ص ۳۷ تا ۵۲
- (۶) اقبال علامہ محمد، کلیات اقبال (اردو) اقبال اکادمی، لاہور، ۲۰۰۴ء ص ۲۰۶
- (۷) ایضاً ص ۲۲۰
- (۸) ایضاً ص ۳۷۹
- (۹) قاضی جاوید، سر سید سے اقبال تک، تخلیقات، لاہور، ۱۹۹۸ء ص ۲۳۳، ۲۳۵
- (۱۰) ایضاً
- (۱۱) خلیفہ عبدالکیم، ڈاکٹر، فکر اقبال، بزم اقبال، لاہور، ۱۹۸۸ء ص ۳۷۷
- (۱۲) اقبال، علامہ محمد، کلیات اقبال (اردو) ص ۲۸۹
- (۱۳) ایضاً ص ۷۰۴
- (۱۴) ایضاً ص ۳۰۱، ۲۸۸

- (۱۵) اقبال، علامہ محمد، اقبال نامہ، جلد اول، مرتبہ شیخ عطا اللہ، شیخ محمد اشرف، لاہور، ۱۹۴۴ء، ص ۱۶۹
- (۱۶) اقبال، علامہ محمد، کلیات اقبال (اردو) ص ۱۸۹
- (۱۷) ایضاً ص ۳۶۱
- (۱۸) اقبال، علامہ محمد، پس چہ باید کرد مع مسافر، ترجمہ ڈاکٹر خواجہ حمید یزدانی، اقبال اکادمی، لاہور ۱۹۹۹ء، ص ۱۴۴، ۱۴۵
- (۱۹) ایضاً
- (۲۰) ایضاً ص ۱۴۸، ۱۴۹
- (۲۱) ایضاً ص ۱۴۸، ۱۴۹، ۱۵۰
- (۲۲) اقبال، علامہ محمد، مقالات اقبال (جغرافیائی حدود اور مسلمان) مرتبہ عبدالواحد معینی، سید، آئینہ ادب، لاہور، ۱۹۸۸ء
- ص ۳۶۵
- (۲۳) اقبال، علامہ محمد، حرف اقبال، مرتبہ لطیف احمد شروانی، ایم ٹا اللہ خاں انشاپریس، لاہور، ۱۹۵۵ء، ص ۲۲۳
- (۲۴) ایضاً ص ۲۲۴

